

## తెలిసిన రహస్యం

**పా**దాలమీదుగా చీరె కుచ్చెళ్లను సర్దుకుని కూచుంది సుహాసిని. తదేకంగా దిగంతంలోని స్వీర్ధ నీలిమను చూస్తూ, యిసికలో వేలుంచి గీతలు గీస్తున్నది. జగన్నాథం ఎదను భార్య ఉదాసీనతకు ఆందోళన చెలరేగింది. అతగాడు ఒడ్డున విరిగి వెనక్కి జారుకుంటున్న కెరటాలను పరికిస్తున్నట్లు, రెండు క్షణాలు తదేకంగా వాటికేసి చూసి “అదికాదు సుహాసిని!” అన్నాడు.

సుహాసిని ఏమీ అనలేదు. “ఏది కాదు?” అన్నట్లు కనీసం తనకేసి చూసి, కనుబొమలు విరిచినా, తను చెప్పదల్చుకున్న నాలుగు మాటలూ చెప్పకునేవాడే జగన్నాథం. కాని ఆపిల్ల శిలావ్రతిమలాగ అలాగే కూర్చుని, తను గీసిన గీతలలోని గూఢార్థం కోసరమా అన్నట్లు తదేకంగా ఊరుకున్నది. ఆమె రూపం సమ్మోహనంగానే ఉంది గాని - ఆక్షణంలో జగన్నాథం అహంకారం దెబ్బ తిన్నది.

అసలు మధ్యాహ్నం అతగాడు ఆమెను పిలిచి ‘చూడు సుహాసిని, మనం సాయంకాలం బీచ్కి వెడదాం’ అన్నప్పుడే “నీతో ఒక విషయం మాటాడాలి” అని తెలియబరచినప్పుడే ఆ పిల్ల నిరుత్సాహ పడడం అతగాడు గ్రహించాడు. అయినా తప్పదుగనుక-

“మనిద్దరం తప్ప మరెవరీ పాడుకురాకూ” అని కూడా చెప్పాడు.

క్షణాలు నిశ్శబ్దంలో కరిగి - చీకటి తెరలు వాలుతున్నాయి. తటపటాయించిన జగన్నాథం చెప్పేడు.

“చూడు సుహాసిని! నాన్నగారి సంగతి నీకు తెలిసిందేకదా! ఆయనకి పినిసారి తనం చుప్పనాతి తనం ఉన్నాయని చిన్నవాళ్లం మనం అనకూడదు.

“యిటువంటి విషయంలో మాత్రం ఆయన మొదట్టింది సంప్రదాయం, పరువు ప్రతిష్ఠలూ వీటిమీదనే ధ్యాస ఉంచుతారు...”

“తన కొడుకు అత్తవారి ఇంటికి పోయి ఉత్త చేతులతో తిరిగి వస్తే అందులోను పెద్ద పండుగకి

వెళ్ళినప్పుడు. నలుగురూ ఏమనుకుంటారు? అనేదే ఆయన బెంగ". ఆ నాలుగు మాటలు అనేసిన తర్వాత తలమీదనుంచి ఎంతో బరువు దించేసినట్లయింది జగన్నాథానికి.

అతగాడు అత్తగారింటికి భార్యతో సహా పండుగకి వచ్చాడు. మామగారు చేసేది గుమాస్తా గిరి అవడం చేత యిప్పుడు యిదివరకు అనుకున్నట్లు గడియారం కొనిపెట్టే ఛాయలేమీ అగుపించడం లేదు. జగన్నాథం ఉద్యోగం పెద్దదే చేస్తున్నాడు. అతగాడి తండ్రి హోదా వున్నవాడే కూడాను. కాని ఒకసారి సుహాసిని తల్లి స్పష్టంగా అన్న మాటలు జగన్నాథం తండ్రికి చక్కగా జ్ఞాపకం ఉన్నాయి.

ఆమె సందర్భమొచ్చి అన్నది: "మా అల్లుడికి వారు (అంటే ఆమె భర్త) గడియారాలలో మాంచి ఖరీదైనదాన్ని కొందామనుకుంటున్నారు బహుశా రేపు పండగకేనేమో".

ఇప్పుడు జగన్నాథం ఆ ఆశతోనే వచ్చేడు. అతగాడి తండ్రి ఆ పట్టుదలమీదే కొడుకునీ, కోడలునీ యిల్లు కదలనిచ్చేడు.

జగన్నాథం, సుహాసిని ఏమీ మాట్లాడకపోవడంతో పరిస్థితులను యింకో రకంగా ఎదుర్కొందామనుకున్నాడు. భార్యకేసిరెండు క్షణాలు తదేకంగా చూసి "మీ అన్నయ్యా వాళ్ళ అత్తగారు పెట్టిన రేడియో చాలా ఖరీదైంది అనుకుంటాను?" అని భోగట్టా చేసేడు.

"అవును కాబోలు.. మొత్తానికి ఖరీదైనదేనుట" - ఎక్కణ్ణుంచో మాటాడుతున్నట్లున్నాయామె మాటలు.

"చూశావా?" తను కూర్చున్న భంగిమ మార్చుకుని; కంఠస్వరం కాస్త హెచ్చించి అన్నాడు జగన్నాథం.

"రిటైరైపోయి దమ్మిడి సంపాదన లేకుండా కూచున్నా, వాళ్ల మామగారికి మీ వదినె కాపురమంటే ఎంత శ్రద్ధోను..."

సుహాసిని నొచ్చుకున్నది. "అంటే... మీ ఉద్దేశం... మా నాన్నగారికి మాత్రం తన కూతుర్ని సంసారం ధ్యాస లేదంటారు. ఆయన కన్న కూతురి కాపురంలో నీళ్లు పోస్తారంటారు?" ఎర్రగా చూసి, ఎర్రనైన మొహం అంతలో దించుకుంది.

జగన్నాథం కూడా ఆమెను సూటిగా చూసే ప్రయత్నం చేసి, "నేను ఎందుకంటాను? కాని ఎవరేనా అంటారనుకో. నేను అడ్డుపడగలనా?"

అతగాడి మాటల్లో వచ్చిన "ఎవరేనా?" అన్న మాటలకర్థం - తన మామగారేనని సుహాసినికి తెలుసు. కాని ఏం చేయగలదు? వస్తున్నప్పుడు పుట్టింటి నలుగుర్ని చూద్దామన్న ఉబలాటమే ఎక్కువ ఉన్నదిగాని.. చిక్కులు తలెత్తతాయన్న జ్ఞానమే రాలేదు!

అనలు జగన్నాథం యింత పట్టుదల, మంకుతనం పడుతాడనుకోలేదు తను. కాని అది ఎందుకో కూడా యిప్పుడాపిల్లకి తెలుసు.

సుహాసిని అన్నయ్య రామం పండుగకి అత్తవారింటికి వెళ్లలేదు. ఆందుకు కారణం వాళ్లు రెండేళ్లుగా జరిపింతాలు పెడుతన్న రేడియో కొని ఇవ్వకపోవడమే. సుహాసిని తన భర్తతో బండి దిగేసరికి మొదట వదినె ఎదురొచ్చింది.

“నువ్వు దర్శనమిస్తా వనుకోలేదు” అన్నది నవ్వుతూ సుహాసిని.

“ఏం చెయ్యను? మీ అన్నయ్యగారు హుకుం వేసేరు” అన్నది నవ్వుతూ వదినె. “ఎందుకని? అడగలేదు సుహాసిని, కాని, తర్వాత తెలుసుకుంది అన్నయ్యకి మామగారు పెడతానన్న రేడియోనే అందుకు కారణం అని.

జగన్నాథం కూడా తనను తీసుకుని రాకుండా అలిగితే బాగుండునే అనుకుంది సుహాసిని. తన తండ్రి ఆర్థిక పరిస్థితులు చాలా దిగజారిపోయి ఉన్నాయి. అది చూస్తూ తాను గడియారంగురించి నిలదియ్యలేదుకదా? అదేమాట అందామనుకుంది భర్తతో. కాని ఆ ఉదయం మరో సంఘటన జరిగింది. అటు తర్వాత ఆ పిల్ల భర్త ఎదుట పడ్డానికే తల తీసినట్లుంది!

రామం మామగారు ఆవేళ ఉదయమే రేడియో సరికొత్తది - లైసెన్సుకి కూడా డబ్బు కడుతూ పంపించేశాడు. తన కళ్లముందరే అన్నయ్య స్నేహితుడు వచ్చి ‘ఇదిగో రా రామం! మీ మామగారు యీ రేడియో’నీకు అప్పజెప్పమన్నారు. పాపం... నువ్వు మీ ఆవిడా రాలేదని ఆయన ఎంతో నొచ్చుకున్నారు- ఇక మీ అత్తగారైతే మీ అమ్మగారితో మరీ మరీ చెప్పన్నారు- ఎలాగైనా అల్లుణ్ణి, కూతుర్నీ- పండగనాటికి సాయంకాలానికైనా పంపమని” అంటూ రేడియో యిచ్చేడు.

అన్నయ్య గర్వంగా వదినెకేసి చూశాడు. వదినె తనకేసి అమ్మకేసి చూసింది- అన్నయ్య అన్నాడు. “లాభంలేదే... అల్లుడైన వాడికి మొహమాటం ఉండకూడదు... అందుకనే భామామణీ... మీ నాన్నగారికి అయిదొందలు పదలగొట్టేశాం”-

ఆనవ్వు వదినెకెంత ఆనందాన్ని - గర్వాన్ని యిచ్చిందో తనకంత గుండెల్లో ముల్లలాగ గుచ్చుకుంది. అదే సమయంలో జగన్నాథం స్నానంచేసి అక్కడికి వచ్చేడు. అతగాడి చెవుల్లో తన మామగారు కొడుకు ప్రయోజకత్వాన్ని మెచ్చుకుని నవ్వి నవ్వు వడింది. సుహాసిని ఆ సంఘటన తప్పించ లేకపోయింది. అయినా భర్తకి తన యింటి దుస్థితి చెప్పాలనే ప్రయత్నంలోనే “నిజంగా... మా వాళ్లు చాలా యిబ్బంది పడుతున్నారండీ” అన్నది ఎట్టకేలకు నోరువిప్పి.

“నిజమే... పరిస్థితులు బాగున్నాయని నేనూ అనను... కాని మీ అన్నయ్యమాత్రం తన మామగారిపట్ల ఏమాత్రం కరుణ, సానుభూతి ప్రకటించాడు?”... నా పరువు కాపాడాల్సిన బాధ్యత

అతగాడి మీద లేదా!” భర్త మాటలకి సుహాసిని కన్నీళ్లు కార్చేదేగాని వాటి ప్రయోజనం ఏం ఉండదని ఆ పిల్ల ఎరుగును. మెల్లిగా అన్నది.

“లేదండీ! పాపం అన్నయ్య నా చేతులు పట్టుకుని మరీ బ్రతిమాలుకున్నాడు. చెల్లీ! నన్ను క్షమించమ్మా!... “లోను” యిప్పుడు యివ్వనన్నారు వచ్చేనెల యిస్తారు. అప్పుడు ఏదో విధంగా కొంటానని”

ఆ మాటలతో జగన్నాథం వెటకారంగా నవ్వేడు. “అందుకనేకదూ? రేడియో యిల్లు వెతుక్కుంటూ వచ్చింది. మరి తను తన భార్యను పుట్టింటికి పంపకుండా ఎందుకు ఉంచేశాడు?”

సుహాసిని జవాబు చెప్పలేదు.

జగన్నాథమే పూర్తి చేశాడు. “ఎందుకనో తెలుసా? మీ నాన్నగారు వద్దన్నాడు. మరి మా నాన్నగారికే నన్నమాట. ఆ మాత్రం హక్కులేదు? అదీగాక మా నాన్నగారి నైజం నువ్వెరుగుదువుగా!”

తలూపింది సుహాసిని. “మరోసారి అడుగుతానండీ” అన్నది కన్నీళ్లు ఆవుకుని.

“సరే ఏదో నువ్వు చెయ్యిగాని... నేను రేపు ఉదయం వెడుతున్నాను. మా నాన్నగారు చంపేస్తాడు” అంటూ లేవబోయాడు జగన్నాథం.

సుహాసినికి ఏమానాలో తోచలేదు. ఏమి చెయ్యాలో తెలియలేదు... “సరే! పండుగపూట ఉదయమే వెళ్లిపోతారన్నమాట...? అంతేనన్నమాట ... నేనా సముద్రంలోకి వెడతాను...”

జగన్నాథం ఆమెను పట్టుకున్నాడు.

“అది కూడా ఎందుకు? అప్రదిష్ట... పద” అన్నాడు. ఆమెను ఎనిమిది గంటల రాత్రి చీకట్లో రోడ్డువైపు నడిపిస్తూ.

“నీకు తెలీదా? నీమీద నాకెంత యిది వుందో సుహా!” జగన్నాథం దూరాన దీపస్తంభాలనుంచి బలహీనంగా వచ్చి తమమీద వాలుతున్న నీరసమైన వెలుగులో బరువుగా భార్యని నడిపిస్తూ అన్నాడు. “కానీ... నాన్నగారు, అమ్మానిన్ను ఎంత నీచంగా చూస్తారు?... మన యిద్దరం కలిసి వెడితే... అందుకనైనా, నేను ముందుగా పోవాలి”...

భార్య ఏడుస్తున్నదని తెలుసు జగన్నాథానికి- కాని ఏం చేయగలడు? కనీసం తానేం చేయలేనని అతగాడి ఉద్దేశం.

దీపాల వేళదాటి రెండు గంటల సేపయినా యింటి అల్లుడు కూతురు రాలేదేమా? అని యింటిల్లిపాదీ గాభరాపడుతున్నప్పుడు యిల్లు చేరుకున్నారు సుహాసిని జగన్నాథం దంపతులు.

గడప లోపలకి అడుగు వెయ్యగానే ధుమధుమలాడుతున్న జగన్నాథం గదిలోకి పోగా, యిష్ట జనపరివారం మధ్య సుహాసిని మాత్రం మిగిలింది.

వదిన వచ్చి చెయ్యి వేసింది భుజం మీద. “సినిమాకిగాని వెళ్లేమో అనుకున్నా” నంది. ఆమె చెయ్యి పాముపడగలా అనిపించింది సుహాసినికి

“ఊహూ.. అదొక్కటే తక్కువ... దేనికైనా పెట్టిపుట్టాలమ్మా వదినా నీకుమలే!” అన్నది. వదిన అంత తెలియనిదేం కాదు. మరి మాటాడలేదు.

జగన్నాథం ఆరోజు రాత్రి వంటో ఏమీ బాగులేదన్నాడు. పేరుపేరున వరుసగా అందరూ వచ్చి బ్రతిమాలేరు!

“బాగుంది... నాకేం మొహమాటం.. అలాంటివాణ్ణయితే యింటిదగ్గరే ఉండిపోనా? మా రామంబావలాగ.. నావంటో బాగులేదు. నాకు రెస్టు కావాలి” - మాటలు, సందర్భం యివే మారేయి తప్ప.. అర్థం అదే వచ్చేటట్లు అందర్నీ తిరగ్గొట్టేడు.

సుహాసిని ఏమీ అనలేదు. ఏమన్నా అది నిప్పు మీద నెయ్యే అవుతుందని ఆ పిల్లకి తెలుసు. మర్నాడు ఉదయం పండుగపూటా భర్త తన పరువు తన కన్నవారి పరువు దక్కినివ్వడన్న బెంగే ఎక్కువయ్యింది. తండ్రితో ఏమంటుంది?

ఇల్లు లేదు ... ఒకసారి తనఖా పెట్టే సేడు గనుక మరి అప్పురాదు... ఉద్యోగంలోనా? లోను అయిపోయింది. ఇంకా యిద్ద రాడపిల్లలు ఎదుగుతున్నారు. తండ్రి నేమని అడగాలి?

భర్త మంచందగ్గరే కూచుని పట్టేమీద తలపెట్టుకుంది. వ్యధాభారంతో నిద్రలోకి జారిపోయింది.

జగన్నాథం అలకపాన్ను స్వీకరించాడేగాని... ఆరోగ్యం చక్కగానే ఉందిగదా? నిద్ర ఎలా పడుతుందిమరి... ఏవో ఆలోచనలు... తండ్రి తనను భాశ్యను ఎంత చిన్నతనం చేస్తాడోనని భయం.. యిత్యాది ఆందోళనతో అటు యిటూ భార్య కంటపడనంత జాగ్రత్తగానే ప్రక్కమీద దొర్లేడు.

“అయ్యో! నా సంస్కారం యింతలా దిగిజారిందే.. పాపం యింటిల్లిపాదీ బ్రతిమాలేరు. కదా? అయ్యో అందరూ నొచ్చుకుని ఉంటారు” అని కూడా ఒకటి రెండుసార్లు అనుకున్నాడు.

అవతలికి పోవాల్సిన అవసరం వచ్చింది. మెల్లిగా లేచేడు. భార్య పట్టేమీద తలపెట్టి పడుకుంది. ఇంతపినరు చడి లేకుండా లేచేడు. “మళ్ళీ యిది లేచిందో... యింటిల్లిపాదీ లేస్తారు. ఏ డాక్టరు దగ్గరికో పరిగెడతారు. అంతా ఫార్సు” అనుకుని సద్దుచేయకుండా తడుముకుంటూ గుమ్మం దాటేడు. పిల్లలాగా ఆడుగులువేసి వరండాలోకి వచ్చేడు.

ప్రక్కగదిలో దీపం. వెలుగుతున్నది. ఔను మరి రామం, భార్య, పండుగంతా వాళ్లదే. రామం ఎంత గర్వంగా ఉంటాడు. అతని భార్య ఎంత గర్వంగా రేపు పుట్టినంటికి వెడుతుంది!

తాపీగా నాలుగడుగులు ముందుకు వేసేడు. అనుకోకుండా, అనవసరమైన కుతూహలం కలిగింది. గది లోపల్పించి మాటలు వినిపిస్తున్నాయి. గది బయటమాత్రం చీకట్లు అలుముకున్నాయి. కిటికీలోనుంచి పడే వెల్తురు తప్ప అంతా చీకటి, నిశ్శబ్దం!

“అదేమిటండీ! మా నాన్నకి మాత్రం రావాలని లేదా?” అది భార్యగొంతు “ఔను” అన్నది రామంగొంతు గంభీరంగా

‘మరి... రేడియో ఎందుకు పంపించేదని?’ ఆమె రెట్టించింది. రామంనవ్వు విచిత్రంగా ఉంది.

“అయితే నువ్వు నిజంగా మీనాన్న పంపించిన రేడియోనే అనుకుంటున్నావు?” అతగాడి గంతులో వింతధ్వని ఉంది.

“మరి మీ నాన్నగారు అదే గనక లేకపోతే నన్ను గడప దాటనివ్వను... వాళ్లను గడప తొక్కనివ్వను అన్నారుగా..”

“ఓసి! పిచ్చిదానా... రెండువేపులా నలిగిపోయేవాణ్ణి నేనున్నానుగా.. నా కర్మ లేదా అది నాప్రయోజకత్వం అనుకో” అన్నాడు రామం

బహుశా రామం భార్యను దగ్గరిగా అదుముకున్నాడేమో “అబ్బ ఉండండి” అన్న తర్వాత మళ్ళీ ఆమె గొంతుకే వినిపించింది “అంటే?”

“అంటే” రామం చెప్పేసేడు. “అది నేను మా చెల్లెలు కోరినట్లు ... వాళ్లకి బహుమానం కొందామని పుచ్చుకున్న ‘లోను’ తో కొన్న రేడియో...” రామం కంఠం గోధదికమైంది. “ఏం చేయను... నీ దుఃఖం. మీవాళ్ళ బలహీనత, మావాళ్ల దెప్పిపొడుపులు నన్ను యిలా చెయ్యమన్నాయి”

“అయ్యయ్యో, ఎంతమాట?” అనేటంతలో భార్యను రామం నోరుమూసిన వైనం కూడా జగన్నాథం కర్ణేంద్రియాలను సోకింది!

జగన్నాథానికి చిరుచెమట పోసింది. వాళ్ళ మాటలు వినడం అనేదాని మంచిచెడ్డలగురించి అతగాడు ఆలోచించలేదు. అతని ఎద నెవరో పొడిచి పొడిచి ఏవో ప్రశ్నలడిగినట్లయింది.

“మీ రెంత మంచివారండీ” అంటూ రామం భార్య రామాన్ని మెచ్చుకుంది. అతగాడి కది స్వర్గం కాదా? ప్రపంచ విశేషలా ఫీలైవుంటాడు రామం.

“మరి.. మరి” కోపంతో జగన్నాథం రెండు పిడికిళ్ళు బిగించేడుకాని రెండు క్షణాల్లో అది కరిగిపోయింది.

అవును. రామం స్వార్థపరుడే కావచ్చును? స్వార్థాని కర్దాలు, భార్యను ఆనందపర్చటం.. తల్లి దండ్రులను ఆనందపర్చడం... అత్తమామలను సంతోషపెట్టడం... యివే అయితే రామం స్వార్థపరుడే!

జగన్నాథానికి సిగ్గేసింది. తనేనా? సుహాసినిని ప్రేమించడంలేదు? వెనుదిరిగి ఒక్క ఉరుకున గదిలోకి వెళ్ళి భార్యను కౌగలించుకొని తాను రహస్యం కనిపెట్టేశానని చెప్పుదామనుకున్నాడు. ఐతే అతనలా చేయలేదు. అడుగులో అడుగు వేస్తూనే గదిలో అడుగుపెట్టేడు. మంచంమీద భార్య దగ్గరిగా కూచుని ఆమెతల నిమిరేడు.

“అతి చిన్న జీతగాడుమీ అన్నయ్యకి మహా అయితే లోను ఐదోందలుయిస్తారేమో.. నాకు ఎంత యిస్తారంటావు?” అని గొణుక్కున్నాడు.

ఉలిక్కిపడి లేచింది సుహాసిని. కళ్ళు ఏడ్చి ఏడ్చి వాచిపోయాయి. “ఎవండీ!” అని గాభరాపడిపోయింది. జగన్నాథానికో నిజంగా సిగ్గేసింది. చూడు సుహా! అన్నాడు గట్టిగా ఆ పిల్లకు ఊపిరాడనివ్వకుండా తనదగ్గరకే తీసుకుని.

“నేను... నేను...”

“మీకోసం పాలు తెచ్చేను... అయ్యో... మర్చిపోయానంటూ” భర్త చేతుల్లోనించి విడిపించుకుని గ్లాసు అందుకుంది సుహాసిని.

“నువ్వు భోజనం చేయలేదుకదా?” అన్నాడు. జగన్నాథం భార్యకళ్ళలోకి ఆశగా, ప్రేమగా... తృప్తిగా చూసి.

“మీరు చేశారా?” అడిగింది సుహాసిని పాల గ్లాసు నందిస్తూ.

ఆ యిద్దరూపాలు పంచుకున్నారు.

“మంచికో, చెడ్డకో మంత్రోపదేశం అయ్యింది. నాకు ... రహస్యం తెలిసింది” అన్నాడు జగన్నాథం.

“మీరు ఏమంటున్నారో... నాకు మాత్రం భయంగా ఉంది సుమండీ!”

భార్యను సాధ్యమైనంత చేరువుగా చేర్చుకుని “ఎందుకూ? నేను ఊరు వెళ్లనుగా...” అన్నాడు భర్త - ఆ పిల్లకి ఆశ్చర్యంపోడానికేమి అవకాశం మిగుల లేదు.

(1961, ఆంధ్రపత్రిక వారపత్రిక)